



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد.



۲۰۱۸/۰۷/۱۴



واحد فقيري

## د افغان د جنگ په باره کي

### د ۱۱ امریکایي عسکرو حیرانونکي اعترافات:

۱. په جنگ کي حتی د یوه داسي دوښمن وژل سخت کار وي چي یونیفورم ئي اغوستی وي. مگر په افغانستان کي تاسي باید یو داسي څوک ووژئ چي بنايي ستاسي دوښمن وي او یا بنايي نه وي. بنايي هغه صرف یو موسمي جنگیالی وي، او یا بنايي یو بل چا مجبوره کړی وي چي ستاسي سره وجنگیږي. د افغانستان جنگ یو مطلق جنون او جهالت دی.

۲. زموږ مشرانو موږ ته وویل چي موږ به د طالبانو سره جنگیږو. مگر په افغانستان کي د طالبانو تشخیص خورا گران کار دی، ځکه تاسي نه پوهیږئ چي طالبان څوک دي، او څرنگه رنگ او شکل لري. یو سړی بنايي یوه ورځ خپل ماشوم زوی تاسي کلنیک ته د معالجي لپاره راوړي، او په دا بله ورځ بنايي همدا کس پر تاسو باندي ډزي وکړي. په افغانستان کي نه دوښمن سته، او نه هم هدف سته. افغانان حتی امریکایان نه پېژني، او پدې هم نه پوهیږي چي ولي موږ هلته ورغلي یو. زیاتره افغانان باور لري چي امریکایي عسکر داسي شیطانان دي چي تیغ باندي لري. یوه ورځ یوه سپین ږيري افغان یوه تنکي هلک ته خنجر ورکړی وو چي ما په ووهي. هلته ماشومان ماینونه راباسي، او لوبې په کوي. افغانستان یو داسي ځای دی چي هلته هیڅ اخلاقي اصول نه مراعاتیږي. هلته عدالت نسته. هلته هر څوک د ځان د نجات په غم کي دی.

۳. زیاتره افغانان پدې نه پوهیږي چي ولي موږ هلته ورغلي یو. موږ به له هغوی څخه وپوښتل چي ایا هغوی د سپټمبر د یوولسمي په حادثې خبر دي او کنه، هغوی اصلاً په خبر نه ول. موږ هغوی ته د نیویارک د نیویال تجارتي مرکز د تخریب سویو ودانیو عسکونه ور ښکاره کړل، او له هغوی څخه مو پوښتل چي دا څه دي؟ هغوی راته وویل چي دا په کابل کي یو عمارت دی چي امریکایانو بمباري کړی دی. د حیرت خبره دا ده چي د هغوی ملک یو خارجي قوې اشغال کړی دی، خو هغوی پدې نه پوهیږي چي ولي امریکایانو د هغوی هیواد اشغال کړی دی.

۴. افغانستان یوازي د نقشي پر مخ موجود دی. په لیرو پرتو او کلیوالي سیمو کي افغانان د افغانستان په نوم څه نه پېژني. موږ په ۲۰۰۴ کي د کندهار په شمالي برخه کي په یوه کلي کي وو. موږ د کلیوالو سره خبري کولې، هغوی اصلاً موږ نه پېژندلو او نه هم پدې خبر ول چي ولي موږ هلته ورغلي یو. هغوی اصلاً د سپټمبر د یوولسمي په حملو باندي خبر نه ول. هغوی حتی پدې هم نه ول خبر چي امریکایان افغانستان اشغال کړی دی. هغوی حتی پدې هم نه ول خبر چي یو وخت شوروي افغانستان اشغال کړی وو. کله چي موږ ترې وپوښتل چي ایا هغوی د کندهار ښار پېژني، هغوی وویل هو. مگر هیچا کندهار نه وو لیدلی. د هغوی لپاره افغانستان وجود نه لاره. د ملت مفهوم اصلاً هلته نه وو.

۵. ما ته د استرالیا د خاصو قواوو یوه عسکر وویل چي هغه یوه کلي ته تللی وو، او کلیوالو گومان کاوه چي شورویان راغلي دي. هغوی پدې نه ول خبر چي هغه جنگ ختم سوی وو، او بل شروع سوی وو.

۶. ما گومان کاوه چي موږ به د یوې منظمې چریکي قوې سره جنگ کوو. مگر داسي نه وه. دلته او هلته به بنايي یو بزگر زموږ پر گزمی باندي ټک کړی وي. همدا وجه ده چي زموږ زیات عسکر په رواني ناروغیو اخته دي، ځکه کله چي تاسي یو داسي بزگر ووژئ چي غواري خپل بچیانو ته نفقه برابره کړي، طبعاً تاسي د رواني مشکلاتو سره مخامخ کیږئ.

د پاڼو شمیره: له 1 تر 2

افغان جرمن آنلاين په درنښت تاسو همکارۍ ته رابولي. په دغه پته له موږ سره اړیکه ټینګه کړئ [maqalat@afghan-german.de](mailto:maqalat@afghan-german.de)

یادونه: دلیکنې د لیکنیزې بڼې پازوالي د لیکوال په غاړه ده، هیله من یو خپله لیکنه له رالیږلو مخکي په خبر و لولی

۷. اکثره افغانان په څو ژبو باندې خبرې کوي. د اکثرې بې سواده کليوالو افغانانو بڼايي درې ژبې زده وي. مور ته ويل سوي ول چې په افغانستان کې يوازې پښتو او دري ژبې دي. مگر واقعيت دا دى چې هلته څو درزن ژبې سته. هره دره ځانته يوه ژبه لري. ځينې فارسي ته ورته وي، او ځينې حتي يوناني ژبې ته شباهت لري.

۸. ما گومان کاوه چې په افغانستان کې به يوازې غرونه او دښتونه وي. مگر کله چې زه هلته ولاړم، ما زياتره وخت په باغونو کې تېر کړ. اکثرې افغانانو مور په خپل وطن کې نه غوښتلو. هغوى غوښتل چې مور ووځو، او هغوى خپل ژوند ته خوشي کړو.

۹. په افغانستان کې مور خپل دوښمن نه پېژندى، ځکه هغوى نامريي ول، او د غرونو څخه به ئې پر مور فېرونه کول. مور اصلاً نه پوهېدلو چې د چا سره جنگ کوو. مور د هغوى سره هيڅ تماس نه لاره.

۱۰: د افغانانو په کلتور کې چې څوک ډوډى ولري، هغه مجبوره دى چې د نورو سره ئې شريکه کړي. حتى که چيرې يو افغان يوازې د ځان لپاره څه ډوډى ولري، هغه مجبوره دى چې د نورو سره ووېشي. د ځينو افغانانو سره چې ما کار کاوه، د هغوى لپاره دا بېخي نااشنا مفهوم وو چې کله به ما ډوډى خوړله، او هغوى ته به مې ست نه کاوه.

۱۱. کله چې زما هيوادوال او د سنگر ملگري په ماين کې ووژل سول، زه ډير ژر په يوه متعصب نژادپال باندې بدل سوم. ما له افغانانو او له اسلام څخه کرکه پيدا کړه. ما به له ځان سره ويل چې بايد پر ټولو باندې اټوم بم استعمال سي.

مگر يوه ورځ مور ته وويل سول چې روغتون ته ولاړ سو، او هلته د يوې افغاني ماشومي جسد راپورته کړو. د هغې پلار زموږ سره يخچال ته ولاړى. کله چې مور د هغې جسد په تابوت کې کښېښود، او د افغانستان بېرغ مو پر واچاوه، د هغې پلار داسې په ژړا سو چې ما تر اوسه پورې د نارينه داسې ساندي نه وي اورېدلى. هغه بې حاله سو، او پر تابوت باندې راچپه سو.

زه نه پوهېدم چې ايا تاسې به د يوه غټ سړي داسې ژړا لېدلى وي او کنه. د يوه داسې کس ژړا چې هر څه ئې بايللي وي. همدې حادثې پر ما باندې نهايت زيات اثر وکړ. هلته زه پوه سوم چې زه د ټولو مسايلو او افغانانو په باب څونه غلط وم.

منبع:

<https://www.tickld.com/heartwarming/1859390/us-soldiers-describe-the-truth-about-afghan-war/>